

FILEMÓN

É kálara Apostol Pablo a ngá tsili Filemón

Mebéránn

¹Ma Pablo, é mwann mbok Kristo Yesus, ya mwadzaŋ wea Timoteo, bía tsili ndzindziŋŋ Filemón, ní á bɔ fe eséññ bíabe bɔ, ²ya kéá dzea Apia, ya Arkipo mvwíññ dzeá ye á melúmán, ya fe ékóánn bebwíni é ne é wa á ndá. ³Abwará ya mína ya mvwaá, ébe Tará wea ya Ntí Yesukristo.

Ávé Nzamá akíba

⁴Ma vé é Nzamá wɔm akíba, meé síman wa méyaglán mam été tám áse; ⁵ma wók fe édziŋŋ dwe ya mbwínánn o belé ébe Ntí Yesus ya á mfá bekrísten bése, ⁶amvála te édo awókgán ye mbwínánn dwe dá ye bɔ mvéáñ ébe nyemann édí áse é ne mbeŋ, é tɔɔ ébe bía amú Kristo. ⁷Éde, á mwadzaŋ, me belé yaá fá abwiññ mesán ye mfoŋann nlém akála édziŋŋ dwe; amú ná mílém bekrísten o mana yaá myɔ vé awaabé.

Ádzaa á mfá Onésimo

⁸Amú dzam te, dá e tɔɔ ná ébe Kristo me belé ededea filí ye ámánan wa édí dá yian. ⁹Ve dá é tɔɔ ná ma dziŋ wa, ma yén mvéáñ ná me lép wa, ma Pablo, me tɔɔ ané ñá mot, ve me tɔɔ fe mbok Kristo Yesus éndagá, ¹⁰ma lép wa mfá é mwán wɔm Onésimo, éñí me byéñ yaá me tɔɔ mfetann á ndá mibok.

¹¹Éñí tám ómvús, aa mbé wa kaa eban, ve éndagá, a ntɔɔ bía ya eban bía wa. ¹²Éde éñí te, a ne éñí ma bíra dziŋ, ma bera fe wa ní ábúlán. ¹³Ané éñí mámyen me ngá ye ní kómo ábaale, ná ábelan ya ma éveŋ dwe á nkómm me ne ákála mbamba fwéñ. ¹⁴Ve meé ndzí kómo bɔ dzam enziŋ kaa wa ásíli, á mfá ye ná áñep dwe é bɔ kaa ábɔ ákála ntsinann, ve fáve ákála nkómánn we. ¹⁵Amú a ne bɔ ná édo aá kánan ya wa oyomm abóŋŋ

tám, á mfá ye ná o bera ní ñɔŋ mbéámbéá; ¹⁶se fe amvála ané oloá, fáve ané ndzindziŋ mwadzaŋ wá daŋ oloá, ósúá ébe ma, ve mfá we ádaŋdaŋ, atée éniŋ dzi, akekwiñ ébe Ntí.

¹⁷Éde ngé wa ñɔŋ fá ma ané mwanñɔŋ á mbwínánn, ní á ñɔŋŋe fe ané ma. ¹⁸Ngé aá bɔ wa etɔm enziŋ, ngé a belé ki wa dzóm enziŋ, ma síligé dɔ. ¹⁹Ma Pablo, ma ma tsili dɔ ya é wéá wɔm. Ma ye dɔ tán. Dá e tɔɔ ná mǎá kómo wa dzó ná éniŋ dzwe wámyen, o belé fe ma dɔ mvólá. ²⁰Á mwadzaŋ, yébegé ná me ñɔŋ ávwála dwe te ébe Ntí; vá ma nlém awaabé ébe Kristo.

²¹Me tsili yaá wa me tɔɔ ya mewók mwe mebúnn; meé yem fe ná wa ye bɔ álot abímm ma síli wa. ²²Éde, komŋe fe ma edzoók, amú me tɔɔ mebúnn ná ya méyaglán menan, dá ye bɔban ná me bera búlán ébe mína.

Meyáán

²³Epafras aa bérán ya wa, éñí bía ní bí ne míbok mfá Kristo Yesus, ²⁴ya Markos, ya Aristarko ya Demas ya fe Lukas, ébɔ bá vwála ma éséññ Nzamá.

²⁵É mvɔmm Ntí Yesukristo eé tɔbɔgé ébe mísísim myenan.